

# Gianluca jerġa' jpoġġi lil Malta mal-aqwa għaxra

minn Noel D'Anastas – ndanastas@gmail.com



Issa li *Tomorrow* hi biss storja tal-bierah, żgur li l-avventura ta' Gianluca Bezzina fil-Eurovision f'Malmö se tibqa' mmarkata b'ittri kbar fid-djarju ta' hajtu. U bir-raġun!

"A doctor and part-time singer", kif iddiskrivietu t-tabloid Ingliża *Daily Mirror* fejn fl-analiżi tal-kanzunetti f'it jem qabel kienet tatu *rankings* għolja, ir-rizultat miksub fit-tmien post ikkonferma dan. Konna ilna mill-2005 ma nsibu postna mal-ewwel għaxra. F'dik is-sena, Chiara kienet klassifikata fit-tieni post.

Jiem qabel ittella' s-siparju, fir-Renju Unit, Fr Alexander Lucie-Smith fil-*Christian Herald* kien wassal messagg biex għall-jum tal-Pentekoste, jitolbu wkoll għall-kanzunetta Maltija. It-talb wasal ukoll! Il-band Ingliża Coldplay iffansjatu u l-kliem pożittiv mill-prezentatur tar-RAI għall-prestazzjoni ta' Gianluca kien ta' inkoraġġiment għal dak li xtaqna niksibu.

Bil-karizma u l-personalità tiegħu, u b'daħqa sinciera u saqajh dejjem mal-art, *Dr Feelgood* irnexxielu jisraq is-simpatija mhux biss tal-Maltin, li imqar għal ftit minuti għaqquadhom taht l-abjad u l-ahmar, iżda wkoll l-appoġġ mogħti minn bosta pajjiżi Ewropej meta 22 pajjiż minn 39 li hadu sehem ivvutaw għal Malta fil-finali.

## Kbir fis-semplicità

Fl-Arena ta' Malmö, Gianluca kien kbir fis-semplicità tiegħu u rilassanti. Il-prestazzjoni mimlija hajja, interpretazzjoni brillanti u ottimizmu ta' Gianluca u shabu fuq l-*istage* kienet evidenti f'dak li twassal f' *Tomorrow* li niżlet tajjeb hafna.

Personalment inhoos li l-prestazzjoni tal-Hamis kienet ahjar. Dean Muscat u Boris Cezek sabu formula tajba,



kanzunetta sempliċi minghajr wisq frilli żejda li appellat għal udjenzi varji. Instemgħet friska minkejja li forsi mhux daqshekk innovattiva.

Il-*backdrop* fuq l-*istage* kien effettiv bid-dwal isfar u blu jikkumplimentaw tajjeb ma' dak li ġie proġettat fuq il-palk kollu waqt *Tomorrow*. Jixirqilhom tifhir ukoll Gabriel Cassar, Christopher Tate, Louise Ann Bugeja Tate, Samaria Bezzina u Kenny D'Ugo li kienu fuq l-*istage* ma' Gianluca. L-istess għandu jingħad lill-kontingent li minn Frar sal-ġimgħa l-oħra kien qed jippompja biex naqtgħu figura tajba.

L-isem ta' Gianluca Bezzina kien kważi mitluf hdejn il-kalibru tal-fama internazzjonali ta' Cascada għall-Ġermanja li probabbli tagħmel *hit* matul dan is-sajf; Anouk għall-Olanda, Marco Mengoni għall-Italja u Bonnie Tyler għar-Renju Unit b'din il-kantanta stabbilita tispicċa fid-19-il post.

Bhas-sena l-oħra, il-Gran Britannja reġgħet ittammat f'esponent magħruf, iżda reġgħet ma ngabritx. Mengoni

bil-kanzunetta sabiha u sempliċi *L'Essenziale* ingħoġob u akkwista 6 punti aktar minna. Madankollu, Malta mexxielha tiġi qabel bosta pajjiżi kwotati.

## Tirbaħ id-Danimarka

Il-festival intrebah mid-Danimarka, b'Emmelie de Forest li kantat kanzunetta folk-pop sempliċi, *Only Teardrops*, li ġabet 281 punt. Warajha ġie Farid Mammadov tal-Ażerbaijan fi spettaklu mill-aqwa li twassal f' *Hold Me*, segwit minn Zlata Ognevich tal-Ukrajna bid-diska *Gravity*.

Taqbel jew ma taqbilx mar-rizultat, hu minnu li l-Eurovision Song Contest f'dawn l-ahhar ftit snin ha dimensjoni akbar fil-produzzjoni. L-ispettaklu kien ċelebrità, b'kurzita jhallik issegwi, anki jekk forsi tikklassifika dan il-manifest bhala insult lejn il-mużika.

Il-kontroversji ma jonqsu qatt, mhux biss għall-mod kif jivvutaw il-pajjiżi Baltiċi, Skandinavi, l-ex blokk Sovjetiku u s-soltu rabta bejn

Ċipru u Greċja, iżda wkoll għal xi stqarrija politika bħal fil-każ tal-bewsa 'lesbjana' ta' Krista Siegrids tal-Finlandja – protesta kontra l-parlament Finlandiż għad-deċiżjoni li ha sena ilu b'vot kontra l-legislazzjoni taż-żwieġ bejn koppja *gay*. Minhabba din il-bewsa, it-Turkija ma xandritx il-festival.

## L-eċitament, il-ġirien u l-ħbieb tal-ħbieb

L-eċitament fis-semifinali biex naraw jekk Malta ssibx postha fil-finali u wisq aktar waqt il-maratona tal-ghoti tal-voti matul il-finali kien fl-aqwa tiegħu. F'mument konna qed nilagħbuha bejn ir-raba' u l-hames post – il-patrijottizmu kien fl-aqwa tiegħu!

Din is-sena qisna nsejna l-ipotesi tal-magħkus, dik tal-ġirien u tal-ħbieb.

Generalment l-ewwel tliet pajjiżi klassifikati jkunu kollha kanzunetti li jaqblu fuqhom il-magħgoranza tal-pajjiżi. Il-bqija tkun kwistjoni ta' tahlita politika. Dan hu rifless ukoll f'dak li ġara fl-

minn dak li oriġinarjament kellu jingħata mill-Azerbaijan, ex Repubblica Sovjetika, wara li l-operaturi tat-telefonija ċellulari irriżultalhom li 10 punti kellhom imorru għar-Russja, iżda finalment ma hadu xejn mingħand l-Azerbaijan. Ir-Russja min-naha tagħha tat il-massimu lill-Azerbaijan.

Fit-tieni semifinali li fiha Malta hadet sehem, ikklassifikajna fir-raba' post b'118-il punt wara l-Azerbaijan li ġab 139 punt, il-Greċja 121 punt, u n-Norveġja b'120 punt. Għall-kronaka, Malta hadet 12-il punt mill-Azerbaijan, il-Macedonja u n-Norveġja, 10 punti minn San Marino filwaqt li l-Bulgarija u Spanja ma tawna xejn.

Fil-finali, 22 pajjiż ivvutaw għal Malta għal total ta' 120 punt: 10 punti minn San Marino, Norveġja, Italja; (8) Olanda, Ungerija, Azerbaijan; (7) Renju Unit, Belarus; (6) Armenja; (5) Rumanija, Latvja, Estonja, Ġermanja, İzlanda; (4) Danimarka; (3) Greċja, Georgia, Macedonja, Ċipru; (2) Ukrajna, Franza, u (1) Spanja.

Min-naha l-oħra, toħroġ il-għaġeb kif f'dawn l-ahhar erba' edizzjonijiet, mill-2010 sal-lum, Malta dejjem tat il-massimu ta' 12-il punt lill-Azerbaijan, wiehed mill-aktar pajjiżi li jinvesti f'dan il-manifest. L-għaxar punt tal-Maltin mar għand l-Ukrajna, segwit minn (8) l-Italja, (7) Rumanija, (6) Danimarka, (5) Renju Unit, (4) Greċja, (3) Norveġja, (2) Belarus u (1) l-Armenja.

Sena oħra dalwaqt terġa' tkun magħna u nittamaw li Malta, li diġà għandha post fil-Eurovision, tkompli taħdem fuq il-passi pożittivi ta' din is-sena u fuq il-formula friska u innovattiva li tappella għal udjenza vasta. Nittamaw! Prosit Gianluca, Prosit Malta.

Come in We're  
**OPEN**

Nhar it-Tnejn, 3 ta' Ġunju

**Hanut ĠDID ta' PIN Publications**

Hdejn id-Dar Ċentrali, fi Triq Mountbatten. Il-Hamrun.

OFFERTA SPECJALI TA' **20% SKONT**

pin  
PUBLICATIONS

PIN PUBLICATIONS, il-Hamrun.  
Tel.: +356 25965463 email: shop@media.link.com.mt  
fitixna fuq [www.facebook.com/pinnalta](http://www.facebook.com/pinnalta)